

## પ્રસાર ભારતી

### સમાચાર વિભાગ, આકાશવાણી, અમદાવાદ

Date: 25-05-2026

EVENING: 7.10 TO 7.20 PM

Day: MONDAY

Regional News

આકાશવાણી અમદાવાદ-વડોદરા પ્રાદેશિક સમાચાર યશ્વી મહેતા વાંચે છે.

\*\*\*\*\*

- 1) રાષ્ટ્રપતિ દ્રૌપદી મુર્મુએ આજે ગુજરાતનાં પાંચ સહિત 66 મહાનુભાવોને પદ્મ પુરસ્કાર એનાયત કર્યાં.
- 2) રાજ્યના નાગરિકોને હવે વોટ્સએપ પરથી જ ઓનલાઈન સેવાઓ મળશે.
- 3) ઈબોલાના કેસોને પગલે રાજ્ય સરકાર સતર્ક-હોસ્પિટલોમાં અલાયદી વ્યવસ્થા ઉભી કરાઈ.
- 4) પેટ્રોલના ભાવમાં પ્રતિ લિટર 2 રૂપિયા 61 પૈસા જ્યારે ડીઝલના ભાવમાં 2 રૂપિયા 71 પૈસાનો વધારો
- 5) રાજ્યમાં આગામી ત્રણ દિવસ ગરમી યથાવત રહેવાની આગાહી
- 6) વિશ્વ ટેબલ ટેનિસ WTT કન્ટેન્ડર લાગોસ 2026માં માનુષ શાહે મેન્સ ડબલ્સ અને મિક્સ ડબલ્સ ખિતાબ જીત્યા

.....

સમાચારને અંતે (આકાશવાણી અમદાવાદ -વડોદરા કેન્દ્ર પરથી પ્રાદેશિક સમાચાર પૂરા થયા)  
હવે પછી આપ રાત્રિના 7 વાગીને 50 મિનિટે રાષ્ટ્રીય સમાચાર સાંભળી શકશો.

## PREZ-PADMA AWARDS

રાષ્ટ્રપતિ દ્રૌપદી મુર્મુએ આજે ગુજરાતનાં પાંચ સહિત 66 મહાનુભાવોને પદ્મ પુરસ્કાર એનાયત કર્યા. રાષ્ટ્રપતિ ભવન ખાતે યોજાયેલા આ સમારોહમાં 2 પદ્મ વિભૂષણ, 6 પદ્મ ભૂષણ અને 58 પદ્મશ્રી પુરસ્કાર એનાયત કરાયા.

ગુજરાતનાં મહાનુભાવોમાં સાહિત્ય અને શિક્ષણમાં રતિલાલ બોરીસાગર, કળા ક્ષેત્રે ઢોલક વાદક મીર હાજી કાસમ, રંગમંચ કલાકાર અરવિંદ વૈદ્ય, માણ આખ્યાનના અગ્રણી કલાકાર ધાર્મિકલાલ પંડ્યા અને સમાજ સેવામાં નિલેશ માંડલેવાલાને પદ્મશ્રી પુરસ્કાર એનાયત કરાયા.

## GOVT-META

રાજ્યના નાગરિકોને હવે વોટ્સએપ પરથી જ ઓનલાઈન સેવાઓ મળશે. મુખ્યમંત્રી ભૂપેન્દ્ર પટેલના નેતૃત્વમાં ડિજિટલ ગવર્નન્સને વેગ આપતા આજે ગાંધીનગરમાં રાજ્ય સરકાર અને મેટા વચ્ચે વોટ્સએપ આધારિત નાગરિક સેવાઓ પૂરી પાડવા અંગે મહત્વના સમજૂતી કરાર-MOU થયા છે. આ કરારના પરિણામે ગ્રામીણ અને શહેરી નાગરિકોને ફરિયાદ નિવારણ સહિત આવક-જાતિ અને EWS પ્રમાણપત્રો-રેશન કાર્ડ-મહેસૂલ રેકોર્ડ-સત્તાવાર સોગંદનામા જેવી 20 જેટલી સરકારી સેવાઓ એક જ વોટ્સએપ નંબર પરથી ઘરે બેઠા મળતી થશે. જેનાથી અલગ-અલગ વેબ પોર્ટલ પર કે કચેરીઓમાં રૂબરૂ જઈને કતારમાં ઉભા રહેવાથી પણ મુક્તિ મળશે.

## STATE EBOLA

આફ્રિકામાં મળી આવેલા ઈબોલાના કેસોને પગલે રાજ્ય સરકાર સતર્ક થઈ છે. આરોગ્ય રાજ્યમંત્રી પ્રફુલ પાનશેરીયાએ જણાવ્યું, રાજ્યમાં કેન્દ્ર સરકારની માર્ગદર્શિકાનું ચુસ્તપણે પાલન કરવામાં આવી રહ્યું છે. તેમણે ઉમેર્યું, ઈબોલા વાયરસના શંકાસ્પદ દર્દીઓ માટે અમદાવાદ સિવિલ ખાતે 32, સુરત સિવિલમાં 10 પથારી તેમજ શંકાસ્પદ મુસાફરો માટે એસ.વી.પી. હોસ્પિટલ- અમદાવાદ ખાતે 60 પથારીની અલાયદી વ્યવસ્થા કરવામાં આવી છે. નાગરિકોએ સહેજ પણ ગભરાવવાની જરૂર ન હોવાનું પણ તેમણે જણાવ્યું.

(બાઇટ : પ્રફુલ પાનશેરીયા, આરોગ્ય રાજ્યમંત્રી)

## FUEL PRICE HIKE

પેટ્રોલના ભાવમાં આજે પ્રતિ લિટર 2 રૂપિયા 61 પૈસા જ્યારે ડીઝલના ભાવમાં 2 રૂપિયા 71 પૈસાનો વધારો કરવામાં આવ્યો છે. બે અઠવાડિયામાં આ ચોથો વધારો છે. આ વધારા સાથે, દિલ્હીમાં પેટ્રોલ હવે 102 રૂપિયા 12 પૈસા પ્રતિ લિટર થશે, જ્યારે ડીઝલ હવે 95 રૂપિયા 20 પૈસા પ્રતિ લિટર થશે.

## TEACHER RECRUITMENT

રાજ્યમાં શિક્ષકોની 3 હજાર 966 જગ્યા પર આગામી 1 થી 10 જૂન સુધી ઓનલાઈન અરજી કરી શકાશે. ગુજરાત પ્રાથમિક શિક્ષણ સમિતિ દ્વારા જિલ્લા અને નગર શિક્ષણ સમિતિની સરકારી પ્રાથમિક શાળામાં વિધ્યાસહાયક, વિશેષ શિક્ષક અને મુખ્ય શિક્ષકની જગ્યા પર ભરતી કરાશે. આ માટે ઉમેદવારની પસંદગી શૈક્ષણિક લાયકાત , શિક્ષક પાત્રતા પરીક્ષાના ગુણ અને સરકારના પ્રવર્તમાન ભરતી નિયમના આધારે જ કરવામાં આવશે. ઉલ્લેખનીય છે કે, આ ભરતીમાં ખાસ દિવ્યાંગ ઉમેદવાર માટે વિશેષ એજ્યુકેટર અને મુખ્ય શિક્ષકની અલગથી જગ્યા અનામત રાખવામાં આવી છે.

## KUTCH DRONE

કચ્છના સરહદી અને દરિયાકાંઠાના વિસ્તારમાં ફરી એકવાર શંકાસ્પદ ડ્રોનના અવશેષ મળી આવ્યા છે. અબડાસા તાલુકાના દરિયાકાંઠા નજીક આવેલા ખીદરત ટાપુ પર ડ્રોનની એક પાંખ મળી આવી હોવાનું સામે આવ્યું છે. ઘટનાને પગલે પોલીસ અને ગુપ્તચર એજન્સીઓએ સમગ્ર વિસ્તારમાં સઘન તપાસ શરૂ કરી છે.

## SURAT NAKLI NOTE

સુરતમાંથી એક લાખ 50 હજારના મૂલ્યની બનાવટી ચલણી નોટો કબજે કરવામાં આવી છે. સચીન-પલસાણા ટી-પોઇન્ટ પાસે બકરા મંડી વેપારીને 50 હજારની બનાવટી નોટો આપી જનાર લિંબાયતની ટોળકીના ચાર શખ્સને ઝડપી પાડવામાં આવ્યા છે. પોલીસે ચારેય આરોપીના ઘરે તપાસ કરતાં એક લાખ 50 હજારના મૂલ્યની બનાવટી નોટો મળી આવી હતી.

## MID BREAK- NEWS- REGIONAL

આ સમાચાર આપ આકાશવાણીના અમદાવાદ-વડોદરા કેન્દ્ર પરથી સાંભળી રહ્યા છો. આ સમાચારનું જીવંત પ્રસારણ આપ અમારી Youtube ચેનલ A.I.R. ન્યૂઝ ગુજરાત પર પણ સાંભળી શકશો. વધુ સમાચાર માટે અમારી વેબસાઇટ [newsonair.gov.in/સ્લેશ/GU](http://newsonair.gov.in/સ્લેશ/GU) અને અમારા એક્સ હેન્ડલ A.I.R. ન્યૂઝ અન્ડરસ્કોર ABAD ને ફોલો કરશો.

(ગોળ મ્યુઝિક)

## VADODARA – JAN BHAGIDARI

વડોદરામાં જન ભાગીદારી અભિયાન સૌથી દૂર સૌથી પહેલા અંતર્ગત અંતરિયાળ ગામોમાં જન સંપર્ક અને સેવાસેતુ કાર્યક્રમનું આયોજન કરવામાં આવ્યું. જેમાં 39 શિબિરમાં 1 હજાર 800 જેટલા આદિજાતિ લભાર્થીઓએ ભાગ લીધો હતો . જેમાં 377 નાગરિકોને આધાર સંબંધિત સેવા , 309 આયુષ્યમાન ભારત કાર્ડ , 202 પી. એમ કિસાન સન્માનનિધિ યોજના , 53 પરિવારને ઉજ્જવલા યોજનાનો લાભ , 150 રાશન કાર્ડ સેવા ઉપરાંત 30 પેન્શન યોજનાના ફોર્મની પ્રક્રિયા પૂર્ણ કરવામાં આવી હતી . આ સાથે જ કેમ્પમાં નિ: શુલ્ક તબીબી સહાય અને દવાઓ પણ પૂરી પાડવામાં આવી હતી.

## DISTRICT PRESIDENT – OVER ALL

રાજ્યમાં સ્થાનિક સ્વરાજ્યની ચુંટણી બાદ હોદ્દેદારોની વરણી કરવામાં આવી રહી છે. ત્યારે ગાંધીનગર જિલ્લા પંચાયત પ્રમુખ તરીકે રાજેશ પટેલે અને ઉપપ્રમુખ તરીકે ભરત ચૌધરીએ પદભાર સંભાળ્યો . પદગ્રહણ કર્યા બાદ નવનિયુક્ત પ્રમુખે આ મુજબ પ્રતિક્રિયા આપી હતી.

### બાઇટ : રાજેશ પટેલ

મહીસાગરમાં કલ્પનાબા પુવાર પ્રમુખ અને હંસરાજ વસાવા ઉપપ્રમુખ તરીકે બિનહરીફ ચૂંટાયા. જામનગરમાં પ્રમુખ તરીકે રંજનબેન જીવાણી અને ઉપપ્રમુખ તરીકે પરેશ હિરપરાની નિમણૂંક કરવામાં આવી છે. પાટણ જિલ્લા પંચાયત પ્રમુખ તરીકે ભાવિક પટેલ , ઉપપ્રમુખ રૈયાબેન આયર, કચ્છ જિલ્લા પંચાયત પ્રમુખ તરીકે પ્રભાબેન હુંણ , ઉપપ્રમુખ તરીકે મહાવીરસિંહ જાડેજા જ્યારે વલસાડ જિલ્લા પંચાયત પ્રમુખ તરીકે હેતલબેન પટેલ અને ઉપપ્રમુખ તરીકે શૈલેષ પટેલની વરણી કરાઇ .

દરમિયાન બોટાદ જિલ્લાની બરવાળા તાલુકા પંચાયતમાં પ્રમુખ તરીકે જામસંગ પરમાર , બોટાદમાં કિશોર મેર , રાણપુરમાં રસિલાબેન બાવળિયા તેમજ ગઢડામાં રૂપલબેન ગઢીયાને નિયુક્ત કરાયા. ભરૂચ તાલુકા પંચાયતમાં પ્રમુખ માટે હેમાક્ષીબેન પટેલ નામ જાહેર કરાયું. જ્યારે મોરબી તાલુકા પંચાયતમાં તુલસીબેન મરવણીયાએ ચાર્જ સંભાળ્યો

## VGRC GI TAG

વડોદરા ખાતે યોજાનારી મધ્ય ગુજરાત માટેની વાયબ્રન્ટ ગુજરાત પ્રાદેશિક પરિષદમાં ભૌગોલિક સંકેત-ગા ટેગ ઉત્પાદનોને પ્રદર્શિત કરાશે. સત્તાવાર યાદીમાં જણાવ્યા અનુસાર અમદાવાદ સોદાગરી બ્લોક પ્રિન્ટ, માતાની પછેડી, પિઠોરા ચિત્રકળા, પેથાપુર પ્રિન્ટિંગ બ્લોક્સ, ખંભાતના અકીક અને સંખેડા ફર્નિચર જેવા ગા ટેગ ધરાવતા ઉત્પાદનોનો આમાં સમાવેશ થાય છે. આ ઉપરાંત, દાહોદમાં બીડ વર્ક એટલે કે મણકાનું કામ અને ખંભાતની પતંગ જેવા ઉત્પાદનો, જે હાલમાં ગા નોંધણી પ્રક્રિયામાં છે, તે પણ VGRC મધ્ય ગુજરાતમાં પ્રદર્શિત થવાની સંભાવના છે.

## WEATHER

રાજ્યમાં આગામી ત્રણ દિવસ ગરમી યથાવત રહેવાની આગાહી છે. જોકે ત્યારબાદ તાપમાન બેથી ત્રણ ડિગ્રી સેલ્સિયસ ઘટી શકે છે. આ સમયગાળામાં હવામાન વિભાગે સૌરાષ્ટ્ર અને કચ્છના દરિયાકાંઠાના વિસ્તારમાં ગરમ અને ભેજવાળા પવનો ફુંકાવાની શક્યતા હોવાનું હવામાન વિભાગના નિયામક ડો. એકે દાસે જણાવ્યું.

(બાઇટ : ડો. એકે દાસ, નિયામક)

દરમિયાન ગત 24 કલાકમાં સૌથી વધુ 42 ડિગ્રી સેલ્સિયસ તાપમાન અમદાવાદ, ગાંધીનગર અને સુરેન્દ્રનગરમાં નોંધાયું હતું.

## JUNAGADH PRACHIN VARSHA

જૂનાગઢમાં આજે કૃષિ વિશ્વવિદ્યાલય ખાતે પ્રાચીન વર્ષા વિજ્ઞાન પરિસંવાદ યોજાયો, જેમાં સમગ્ર સૌરાષ્ટ્રમાંથી 40થી વધુ આગાહીકારો હાજર રહ્યા. તેઓએ પ્રાચીન પદ્ધતિથી વરસાદનું અનુમાન લગાવ્યું હતું. જેમાં ખાસ કરીને ભડલી વાક્ય, પશુ પક્ષીની ચેષ્ટા, અખાત્રીજના પવનની દિશા, હોળીની જાળની દિશા અને નક્ષત્રોની ગોઠવણી પરથી આગાહીકારોએ આ વર્ષે પણ સારો વરસાદ રહેશે અને ખેડૂતો માટે સમયસર વાવણી લાયક વરસાદ વરસશે તેવી આગાહી કરી હતી.

## TABLE TENNIS

વિશ્વ ટેબલ ટેનિસ WTT કન્ટેન્ડર 2026માં ગુજરાતનાં માનુષ શાહે મેન્સ ડબલ્સ અને મિક્સ ડબલ્સ ખિતાબ જીત્યા છે. નાઇજીરીયાના લાગોસમાં રમાયેલી આ સ્પર્ધામાં તેને બે ખિતાબ જીતવા સાથે મેન્સ સિંગલ્સ ઇવેન્ટમાં સેમિફાઇનલમાં પણ પ્રવેશ કર્યો હતો. દિયા ચિત્તાલે સાથે મળીને તેણે ફ્રાન્સના લિઓ ડી નોડરેસ્ટ અને કેમિલી લુત્ઝને 3-0થી હરાવીને ટ્રોફી જીતી લીધી. મિક્સ ડબલ્સની સેમિફાઇનલમાં તેમણે કેનેડાની એડવર્ડ લી અને મો આંગની જોડીને પણ 3-0થી હરાવીને ફાઇનલમાં પ્રવેશ કર્યો હતો.

## SABARKANTHA CANCER SCREENING

સાબરકાંઠા આરોગ્ય વિભાગ દ્વારા ઘર આંગણે કેન્સર સ્ક્રિનિંગ અભિયાન અંતર્ગત છેલ્લા 6 મહિનામાં અંદાજિત 3 હજાર 500 થી વધુ નાગરિકોની તપાસ કરી 136 જેટલા શંકાસ્પદ કેસ શોધી કાઢવામાં છે. જિલ્લાના 80 જેટલા અંતરિયાળ ગામોમાં કેમ્પનું આયોજન કરી આધુનિક તબીબી સંસાધનો સાથે નાગરિકોની નિઃશુલ્ક તપાસ કરાઈ હતી. આ તકે આરોગ્ય વિભાગ દ્વારા ગર્ભાશયના મુખના કેન્સર સામે કિશોરીઓને રક્ષણ આપતી HPV રસી અંગે પણ વાલીઓને જાગૃત કરવામાં આવ્યા હતા.

## TAPI KHATMUHURT

તાપીમાં ઉચ્છલ તાલુકામાં વડપાડાનેસુ ખાતે અંદાજે 88 કરોડ રૂપિયાથી વધુના ખર્ચે આદિજાતિ વિભાગ હસ્તકની આદર્શ નિવાસી શાળા અને સરકારી કુમાર-કન્યા છાત્રાલયનું ખાતમુહૂર્ત કરાયું. આ પ્રસંગે ઉપસ્થિત આદિજાતિ વિકાસ મંત્રી નરેશ પટેલે શિક્ષણ અંગે વાલીઓએ વિદ્યાર્થીઓને દરકાર લેવી જોઈએ તેવો અનુરોધ કર્યો હતો.